
Ġużè Muscat-Azzopardi: Bejn Storja, Rakkont u Patrijottizmu Malti

Anton Agius Muscat

Taħdita fil-Librerija Pubblika, Triq Vajringa, ir-Rabat (Victoria), Għawdex, nhar il-Hamis, 23 ta' Ottubru 1997, fil-11.00 a.m. nhar il-ftuh ta' wirja dwar Ġużè Muscat-Azzopardi, 1983–1927, u wliedu, Ivo u Ġino, organizzata u ipprezentata mis-Sur George V. Borg, l-Uffiċjal inkarigat mil-Librerija Pubblika ta' Għawdex. Kien mistieden jiftaħ uffiċjalment il-wirja l-Onor. Avukat Dr. Anton Refalo LL.D., M.P., Segretarju Parlamentari għal Għawdex fl-Uffiċċju tal-Prim Ministru.

Lil Ġużè Muscat-Azzopardi (1953–1927) ghadna ma nafuhx sewwa kif jixraqlu. Aktar ma nkunu nafuh u nifhmuh, kemm lillu u kemm liz-żmien li fih huwa ghex, aktar jirnexxilna nidhlu fil-qalba tal-ġrajja ta' Malta u niesha.

Tabilhaqq, Ġużè Cassar Pullicino (1921–) hareġ pubblikazzjoni fl-1991¹ mill-aktar siewja, mimlija b'tagħrif xieraq u f'waqtu, u ghandha taqdi tajjeb lil min irid jibni fuq is-sies tiegħu ta' tiftix mitqulu deheb miġbur b'sabar u b'għaqal kbir. Bi pjaċir niftakar li marti u jien kellna sehem fit-tiswir ta' dik il-pubblikazzjoni, kif l-awtur għaraf ifisser tajjeb fid-daħla.

Jehtieg nifhmu ahjar mhux biss lil G.M.A. Hemm kittieba ohra ta' żmien, ukoll jekk ta' statura anqas minnu, jixirqilhom min jifhimhom ahjar. Żmienhom u l-kitba tagħhom jitolbu wisq iżjed minn tagħrif xott xott fuq hajjithom u lista ta' x'kitbu. Hemm fehma hażina li wasslet għall-konklużjoni żbaljata li l-kittieb Malti jew ma jisthoqqlux min jagħti wisq widien tiegħu għax ma għaraf jagħti xejn minn qaddisu bhala kitba, jew jekk ta xi haġa, irnexxielu jagħtiha biss b'rihet dak li ha mill-barrani! Gara li ż-żmien bena l-hrafa li l-Malti ma għaraf ikun xejn f'daru għajr musbieh mitfi.

Ejjew nisthajlu qeghdin fis-sena 1877. Irid ikollok dak il-kuraġġ u l-qawwa tar-ruh ta' l-idealista li meta tara madwarek Malta mimlija nies bla skola, il-għadd il-kbir minnhom iqisu l-iskola bhala sellum li ma jistgħux jew li ma għandhomx għalfejn jithabtu jtilgħu miegħu; meta daww iqisuhom ta' l-iskola jfittxu jitgħallmu u jinqdew bit-Taljan u dil-lingwa jqisuha bhala l-'lingwa kulturali' tixraq lil Malta u niesha; meta biex l-inkwadratura soċjo-kulturali –

lingwistika tkompli tikkomplika ruhha, ghandek taqbida shiha bejn il-Gvern Imperjali Ingliz li jixtieq ixettel l-Ilsien Ingliz waqt li l-oligarkija politika f'Malta tipprezenta l-Lingwa Taljana fil-libsa ta' *lingua nazionale* bhala kontrapiz; meta l-Kelma Maltija, ma ssibx min iwezinha u min jithajjar jinqedha biha, u min iwennes il-Kelma Maltija, jara madwaru nuqqas ta' ftehim shih ghal kif jikteb l-ilsien Malti, kif ukoll, jaf isib madwaru min ihares lejn il-belti u r-rahli Malti huwa u jitkellem bi lsien Malti bilkemm mhux imdellel mill-htija li jisthoqqlu dak l-imsejken barrani iqisuh bhala gharib u ma jixraqlux min jghoddu ma' l-Ewropa Kristjana; ... trid rieda ta' l-azzar, qalb ta' sur u dehen qawwi halli taghraf tghid lil Malta u niesha: int Malti, u bhala Malti jmissek tkun kburi bik innifsek, b'missirijietek u bi grajjiet l-imghoddija ta' niesek.

Dan dahal ghalih G.M.A. Xaqleb ghall-ilsien Malti mhux ghax ma kienx jaf tajjeb it-Taljan: anzi, kien mghallem daqstant li ghażluz ezaminatur fit-Taljan ghall-Matrikola fl-Università. Ghażel il-Malti b'ghajnejh miftuha.

Ghażel jahdem bil-ghodda ta' gurnal serju bil-Malti. Ta' 24 sena dahal ghal *In-Nahla Maltija*. F'waqtu hafna l-gudizzju ta' Gużè Cassar Pullicino meta kiteb: "Sa mill-ewwel harga taghha nhar id-29 ta' Novembru, 1877, huwa fisser il-kuncett tieghu ta' gazzetta Maltija, il-kriterji ta' prestigju nazzjonali, ta' gid soċjali li ried jintlahaq, l-ghozza ta' lsien artna u l-ghazla meqjusa ta' kliem Malti – fehmiet li G.M.A. baqa' jzomm ghomru kollu u li tista' tghid ghadhom jghoddu sal-lum wara iżjed minn mitt sena li nkitbu".²

Malta, dak iż-żmien, kellha ma' wiċċha hafna ghajdut fuq it-tnaqqis tad-dazju fuq il-qamh u nkwieta fuq infiq ghad-drenagg fil-Belt u t-Tliet Iblet. Il-gvern kien ghadu kif nefaqs flus ghal teatru u suq gdid fil-Belt, ċimiterju gdid fuq il-gholja Tal-Horr, u xoghlijiet fil-marsa tal-Port. Ir-Rapport ta' F. T. Rowsell tkellem fuq kif il-madmad ta' tassazzjoni kien jaqa' l-aktar fuq il-kotra jew il-'baxx' (*the lower classes*).³ Dak iż-żmien f'Malta wiehed biss minn kull sittin ruh kellu l-vot waqt li fil-Britannja wiehed minn kull hdax-il ċittadin!³

Kien iż-żmien ukoll ta' meta Sir Penrose Julian u Sir Patrick Keenan gew jistharrgu l-qagħda f'Malta. Julian tkellem l-aktar fuq il-qagħda soċjali – ekonomika – governattiva ta' Malta. Mess ukoll il-hajja tal-lingwa Ingliża f'Malta. Keenan dahal aktar fid-dettal ghal dak kollu li f'Malta sirna nafuh bhala 'il-kwistjoni tal-lingwa'. Malta kollha xeghlet ghal dawn ir-rapporti u t-tahbil politiku aktar sab fejn u kif jimrah.

F'dan il-qafas storiku, G.M.A. ghażel il-programm tieghu. Kien kemm kien letterarju l-hsieb ta' fejda ghall-kotra f'Malta, kellu wkoll il-binja politika tieghu, aktar u aktar meta niftakru li l-ilsien Malti waqa' l-imwarrab bejn l-Ingliż u t-Taljan fis-snin 1870 u warajhom.

Barra mill-ghazla suprema u konxja ta' l-ilsien Malti, kellu tir iehor f'rasu. Kien qara u fela sewwa l-ktieb *Storia di Malta* li Gio. Ant. Vassallo hareg fl-

1854. Ġ.M.A. gharaf iżewweġ l-istorja mal-fantasija u s-sengha tal-kitba. Għal żagħżuġ ta' 24 sena li tghabba johroġ gazzetta bil-Malti fix-xagħra kulturali Maltija ta' żmien, flimkien ma' rumanz bil-Malti tax-xeħta u l-binja ta' *Toni Bajada*, Ġ.M.A. kien haqqu l-akbar palju għax oħrajn qablu, jew haddiehor fi żmien jew warajh, ma għarfux jew ma rnexxilhomx jaslu fejn wasal huwa.

Ir-rumanz *Toni Bajada* fih aktar minn rakkont ta' storja li ssensel fiha wkoll l-imħabba bejn Toni u Rozi. Hemm tifsila soċjo – kulturali – politika moħbjia fir-rakkont. Int u taqra, l-awtur inessik li qieghed taqra holqien ta' moħħu. It-teknika diretta, il-kelma ħajja u mirquma, flimkien ma' l-istil assertiv tiegħu, għandhom minn daqqiet ta' mghallem li jaf jimmudella l-ġrajja kif irid, huwa u jimmartella l-kitba wara li jkun ikkaldaha fil-forġa ta' xi nitfa ta' ġrajja storika li tkun ilha mejta u minsija fis-snin li għaddew.

Jekk Malta fl-1877 ma' kellhiex hsieb ir-rahli Malti, aħseb u ara kemm refgħet hsieb tagħtih il-vot bhala ċittadin Malti; madanakollu, Ġ.M.A. għażel jagħmel minnu eroj monumentali sa mill-ftuħ tar-rumanz!

Jistħajjel lil Toni Bajada bhala, "... saħansitra minn ċkunitu, kellu żewġ hsibijiet imsammrin f'moħħu: l-imħabba t'Alla u ta' l-Art li twieled fiha. Ma kienx jara s-siegha li jikber biex jibda jahdem għal Malta tiegħu".⁴

Lil missieru Toni Bajada jtarraflu, "... Irrid nahdem għal Malta: irrid niswielha xi haġa ... hawn, f'qalbi għandi xi jgħidli li Alla l-imbieriek jibgħathieli tajba ...".⁴

Hawn qieghed jitkellem iż-żagħżuġ awtur idealista f'isem ir-rahli Malti. Għandna wkoll hawn l-istandard ta' *religio et patria* fejn mhux il-politiku belti Malti wahdu jaf ihaddan dan l-ideal soċjo – politiku. Spalla ma' spalla miegħu hawn żagħżuġ Malti rahli li jidher quddiem art twelidu bis-saħħa ta' qalb qawwiya u b'rieda ta' hsieb safi ta' ideal, mhux għax armat bil-qawwa li jagħtih l-għerf ta' qari fil-kotba.

F'Malta ta' l-1877, meta d-demokrazija f'Malta kienet biss fin-nieqa jekk mhux biss holma, l-eroj monumentali rahli Malti fil-ġrajja ta' Malta u niesha kien bħal sajjetta fil-bnazzi, aktar u aktar meta niftakru li r-rahli Malti kien jara madwaru aktar irġiel lebsin sidrija sewda fuq qmis tal-fustan, qalziet twil imdendel miżmum bil-hziem, jilbes qorq meta jrid jidher ta' nies, b'beritta jew kappell tromba f'rasu; in-nisa jzommu l-għenienel u jilbsu għal dublett tlieta ... irġiel u nisa li l-ħajja Maltija aktar tqishom bhala nies bla skola, moħħhom f'xogħol tar-raba' jew il-qadi fid-dar, milli protagonisti fl-istorja ta' Malta. Għal dawn in-nies, l-istorja ta' Malta u l-patrijottizmu Malti fil-kampanja kont tiġbru biss fl-għajdut u fil-kliem: "Nismagħhom jgħidu ..."

Minkejja dal-faqar kollu kulturali, nibet żagħżuġ Qormi ta' 24 sena li madwar ftit fatti ta' l-istorja miktuba bit-Taljan u ppublikati f'Malta daqs kwart ta' seklu qabel, bena eroj minn wild bidwi u omm "mara tal-knisja, li kienet rabbietu dejjem fil-biza' t'Alla".⁵

Bla tlaqliq Ġ.M.A. wissa lill-qarrej: “L-Istorja ta’ Malta ghadha mgħagġba s’issa bil-hila kbira li wera Toni Bajada ...”⁶ U r-rumanz jintemm bit-twissija, “Min jahdem għall-art fejn twieled, Alla jghinu!” Kliem bhal dan ifisser hafna meta Malta ta’ l-1877 kellha bhala ‘ideal’ u ‘dmir civiku’ dak li l-Malti xeraqlu jkun leali, bhala sudditu Brittaniku, lejn il-Gran Brittanja bhala *the Mother Country*.

It-tieni rakkont, *Mattew Callus*, ġabu fil-Malti mit-Taljan tal-professur Ramiro Barbaro di San Giorgio, u stampah ukoll fil-gazzetta *In-Nahla Maltija*. F’dan ir-rumanz ghandna wkoll Malti idealista, mimli bl-imhabba għal Malta u niesha, fejn il-protagonist jistqarr li, “għall-ġid ta’ Malta taghna rrid naghmel kollox.”⁷ Dan l-ideal wasslu jhalli hajtu ghax il-Gran Mastru La Valette għallqu f’nofs pjazza fil-Birgu talli azzarda jhejji Memorjal jghid, fost kollox, “Waslet is-siegha li tismaghna. Ahna mahqura mill-Kavaleri, u mahqura bl-akbar kefrija ...”⁸

U t-traġedja ta’ l-ingustizzja ma’ Malti ta’ l-iskola li ghamilha ta’ patrijott jissielet ma’ l-assolutizmu tas-Sultan li kien jiddandan bis-Salib tat-Tmien Beatitudnijiet u li Malti tghallem mis-snin li ‘kelmet il-Malti asahh minn kelmet is-sultan’, spiccat bil-kliem fuq qabru: “kien bniedem li halla hajtu għal hajjet l-art fejn twieled.”⁹ Dan bhala ghelm ta’ l-akbar ghotja: il-hajja nfisha.

Wara l-ġrajja ta’ *Mattew Callus*, Ġ.M.A. għazel ifassal ‘Ix-Xbejba tar-Rdum’ f’*In-Nahla Maltija*. Pawlu l-fizzjal Malti jithabbe ma’ Katerina, u li Pawlu jqisha bhala “anglu mibghut mis-sema” ghalih.¹⁰ Ġrajja romantika tissawwar fi żmien l-Assedju l-Kbir li tispicca biż-żewġ mahbubin mejta.

Għal darba ohra Ġ.M.A. jishaq fuq it-tieba tal-karattru Malti fejn l-imhabba taż-żewġ żgħażaġh iqabbilha mal-“warda Maltija”. Jekk jinqala’ min iqis *Ix-Xbejba tar-Rdum* bhala mhabba idealizzata, jekk mhux ukoll teatriali kif ir-rakkont idur minn episodju għal iehor, infakkar li jekk il-Malti beltu kellu l-opra lirika Taljana bir-romantiċizmu taghha halli jedha biha fl-1878, fil-kitba ghandna l-liriċizmu ta’ rakkont fejn il-protagonisti huma Maltin, milgħubin mill-indhil ta’ min mhux Malti.

Ir-raba’ rakkont *Pawlu Xara* deher f’*In-Nahla Maltija* bejn is-17 ta’ Frar 1879 u d-29 ta’ April 1879. Il-Hakem ta’ l-Imdina ‘kien bniedem ta’ bla heġġa li, biex jinhabb mas-Sultan, jagħmel kollox. Fih innifsu ma kienx raġel hazin, iżda kien dlonk jithabat biex jilhaq xi haġa kbira, kien dlonk jhewden fuq dan il-hsieb u kien jaghti ruhu għal kollox, sabiex dan jirnexxilu”.¹¹

Hakem – qaddej bhal dan issibu f’kull żmien. Ir-rumanzier jaf li l-qarrej jista’ jifhmu u jemmnu ghax l-esperjenza qarsa ta’ kull żmien taf tghallem li l-bnedmin – forcina għal min jiggverna – ma tweldux u mietu snin ilu mal-Gran Mastru La Valette. Ġ.M.A. kien realistiku li fil-hajja ta’ kull jum, mhux kollox jew kulhadd issibu ward u zahar.

Ma jidhirx li lil Ġ.M.A. talbuh jagħmel id-Diskors tat-Tmienja ta’

Settembru hdejn il-Monument tat-Tifkira, il-Belt. Madanakollu, kien hu wahdu li mill-1877 ghal matul snin shah wara, beda jghallem lill-kotra Maltija kif, meta u fejn il-Maltin tqabdu mal-ghadu fl-Assedju l-Kbir u kif fl-Imblokk tal-Francizi htegilhom jaqbd u l-armi ghal art twelidhom. Irnexxielu jixghel il-fantasija popolari billi jidentifika l-Malti tat-triq mal-bniedem eroj li jaf u jifhem x'inh u l-patrijottizmu Malti. Int u taqra l-kitba tieghu, ukoll fil-bqija tar-rumanzi, *Viku Mason, Susanna, Ċejlu Tonna, Ċenzu Barbara u Nazju Ellul*, in-nies li jsemmi tisthajjilhom tabilhaqq iltqajt maghhom fit-toroq ta' Malta. *Susanna* u *Nazju Ellul* jehduna gewwa Hal Qormi, fejn tweled l-awtur. Ir-rumanz *Susanna* kitbu fl-1883 meta kien ghad kellu 30 sena. Ma jlaqlaqx jikteb ghax kburi b'rahal twelidu: "... Hal Qormi kien minn dejjem l-ahjar art tal-gzira, mis-swar 'il barra ..."12

Ir-rabta bejn storja, rakkont u patrijottizmu Malti fil-hajja ta' Ġ.M.A. ssib il-qofol taghha fil-bidu tas-seklu ghoxrin, meta l-Imperu Britanniku kien fl-aqwa tieghu. Kien zmien ukoll meta fil-pajjiz in-nazzjonalizmu Malti beda jaqbad rankatura gmielha.

Fl-1907 Mons. Alfredo Mifsud stampa x-xoghol tieghu, '*Origine della Sovranità Inglese su Malta*': storja dokumentata sewwa u ragunata halli jwettaq il-fehma b'rizq Malta u niesha ta': "*La posizione di Malta nell'Impero è unica*".13

Sentejn wara, William Hardman hareg *A History of Malta during the Period of the French and British Occupation 1798 – 1815*, b'dahla twila ta' J. Holland Rose li wasal ghall-konkluzjoni: "*It is therefore incorrect to state, as is sometimes done, that the Maltese made a free gift of the island to Great Britain*".14

Disghin sena ilu, id-'dibattitu' bejn l-istorici Maltin u ohrajn baqa' boghod mill-kotra, hliet fit-taqbida politika partitarja. Meta niftakru li fl-istess sena tal-pubblikazzjoni ta' Hardman, Ġ.M.A. hareg ir-rumanz storiku *Nazju Ellul* b'dedika lil Mons. Kan. Dun Alfredu Mifsud, din id-dedika jisthoqqilha min jifhimha. B'dan ir-rumanz Ġ.M.A. ried iwassal, kif jaf huwa, lil nies li jew ma jifilhux, jew ma jithajrux, jew ma jistghux jinhlew jaqraw volum shih ta' dokumentazzjoni xotta xotta bit-Taljan jew bl-Ingliz, dak id-dawl ta' hjiel fuq il-grajjiet ta' art twelidhom, minghajr hela ta' kliem jew tijzin zejjed.

Hardman u Mifsud ghadha zmienhom illum. Izda kif ghaġen u gharaf jipprezenta x-xewqa fil-qalb tal-Malti u x-xrar ghall-patrijottizmu Malti l-awtur ta' *Nazju Ellul*, medjatur bejn l-istoriku u l-poplu, jibqa' sal-lum rebbieh. Ghal dan, bir-ragun kollu, jibqa' jghix Ġ.M.A. Tabilhaqq hadd sa issa ma rnexxielu jaghmel Diskors itwal u kollu hrara aqwa minn tieghu b'gieh '*L'Otto Settembre*' fejn ftakar u fahhar dak li jibni l-figura u l-mitologija tal-Malti Qalbieni.

Il-firxa tal-kritika letterarja f'Malta sa issa xaqlbet aktar lejn gudizzji marbuta ma' generalizzazzjonijiet jew ideat generalizzanti ghal dak li jorbot

ma' Ġ.M.A. Dan jaf jghodd għal kittieba oħra, kemm għal dak li jorbot mal-hajja, il-kitba u l-qafas storiku. Jehtiegu studji aktar dettaljati halli lil Malta u lil niesha nifhmuhom ahjar.

Irridu niftakru li kieku ma kienx Ġ.M.A., Malta ma kienx ikollha lil Dun Karm u li Malta sejhritlu Poeta Nazzjonali.

Meta fl-1927 miet Ġ.M.A., Dun Karm għażel ifakkru bl-isbaħ elegija li għandna sa issa bil-Kitba Maltija. Dun Karm bkieh minn qalbu. Kien jafu mill-qrib u fehèm x'sewa lil Malta ta' zmienu u ta' qablu, kif ukoll għal Malta ta' wara mewtu.

Madanakollu, Malta jehtigilha tifhem u tagħraf ahjar il-wirt letterarju – kulturali – patrijottiku kemm ta' Ġ.M.A. u wkoll ta' wlied oħra tagħha, u li fil-fixla tal-hsibijiet fit-taqbida tal-hajja ta' kull jum, Malta u niesha jaħbtu jinsew bħallikieku li l-lum ma nistgħux nibnuh għajr fuq dak li għara fl-imghoddi.

Noti

1. Ġużè Cassar Pullicino, *Ġużè Muscat-Azzopardi*, PIN, Malta 1991.
2. *Ibid.*, p. 33.
3. *Ara Malta 1813–1914, A Study in Constitutional and Strategic Development*, Hilda I. Lee, Progress Press, Malta, 1972.
4. *Toni Bajada*, Taqsima 1.
5. *Idem*.
6. *Ibid.*, Taqsima 23.
7. *Matthew Callus*, Taqsima 1.
8. *Ibid.*, Taqsima 18.
9. *Ibid.*, Taqsima 23.
10. *Ix-Xbejba tar-Rdum*, Taqsima 1.
11. *Pawlu Xara*, Taqsima 5.
12. *Susanna*, Taqsima 1.
13. A. Mifsud, *op. cit.*, p. 20, para. 26: Kliem Joseph Chamberlain fis-7 ta' Novembru 1900.
14. W. Hardman, *op. cit.*, p. 42.